

ALL NATIONS GOSPEL PUBLISHERS



www.angp-hb.co.za



info@angp.co.za

ISHIMA I OR

Hanma or u nan eren kwaghbo yô, shi nan ngu peren tindî kpaá, gadia kwaghbo ka tindi u peren. Ne fa, i pase Un sha u A tôô akaabo kera; ken a Na yô, kwaghbo ngu ga; hanma or u nan luun ken a Na yô, nan eren kwaghbo ga; hanma or u nan eren kwaghbo yô, nan ngu a nenge a Na ga, mfe kpaá nan fa Un ga. Mbayev av, ma or nana de tsumen a ven ga. Or u nan eren perapera yô, nan ngu u perapera je er Un A lu perapera nahan. Or u nan eren kwaghbo yô, ka ken diaboló nan dugh ye, gadia diaboló lu eren kwaghbo sha hiihii je. Ka nahan man i pase Wan u Aôndo ye, sha u vihin aeren a diaboló kera. Hanma or u Aôndo A mar nan yô, nan eren kwaghbo ga, gadia vor Na ngu ker a nan; man nana fatyô u eren kwaghbo ga, gadia ka Aôndo A mar nan ye. Ka sha kwagh nè man i pase ônov mba Aôndo a ônov mba diaboló ye: hanma or u nan eren perapera ga yô, nan due ken Aôndo ga, man shi u anmgbian u nan a doo nan ishima ga la kpaá. Ôr I Yoh. 3:4—10.

Takerada ne ka u he ga. I nger un ken tar u Ferenshi ngise je, anyom kar er 200 nahan. A lu ior kpishi a iwassen man a na ior iwanger man ior kpishi zua a iveren er ve lu ôron un yô. Takerada ne ngu er jingi nahan, ior vea fatyô u nengen mlu ve ker, er Aôndo A nengen mlu ve la. Ior kpsihi mba ve er takerada ne yô, ve kav mvihi u asema a ve a vihi yô, man ve gema ve ngohol asema a he man jijingi u he kpaá.

Zum u u ôr takerada ne yô, wea rumun yô, umbur, takerada ne ngu er jingi nahan i u fatyô u nengen man u kaven mlu wou ker yô. Shin wea lu or u civir Aôndo ga, shin wea lu Orkristu, shin or u a undu gbenda u Aôndo kpaá, u nenge foto wou ken takerada ne, vough er Aôndo A lu nengen a we nahan. Aôndo sangen a sange sha dooshima ga, nengen mlu u ken ishima je, kera ka ishig ki or tsô ga.

Satan ka ter u aiegh, un ka wantor u imegh man aôndo u tar ne kpaá. Ka a gema iyol na er ka ortyom u iwanger nahan. Ôr II Kor. 11:13,14. Satan pirin ior ashe man cirin ior mfe sha u ve de nengen a dooshima man icivir i Aôndo ga, man ve de faan Oryiman ve, Yesu Kristu kpaá ga. Ôr 2 Kor. 4:4. Ior mba Satan a pir ve ashe la, ve fa er ve lu zan ken mtim man ken ijir i mtsaha kpaá ga. Sha kwagh u Aôndo yô, ve mba er ka mbak-penev nahan, Satan gema ngu yan tor sha a ve doo doo. Ôr Ef. 2:2.

“Or u nan eren kwaghbo yô, ka ken diabolo nan dugh ye, gadia diabolo lu eren kwaghbo sha hiihii je. Ka nahan man i pase Wan u Aôndo ye, sha u vihin aeren a diabolo kera” (I Yoh. 3:8). “Yô, waan nen Aôndo iko, kpa hendan nen a Satan, tsô una yevese ne. Mgbôghom nen a Aôndo, Un kpaá Una mgbôghom a ven” (Yak. 4:7,8).

Zum u u ôr takerada ne, man u time shainja i ufoto mba i kper ve mban ne yô, u fatyô u nengen man kaven mlu wou u ken ishima. Yô, rumum, i kar ishima you, nenge mlu u i, er i lu jim yô. Aluer u nenge mvihi u ishima you shin akaabo a ken ishima you la yô, de ton shin yeren kwagh la ga, kpa rumun, pase kwaghbo wou. “Aluer se kaa ser, se mba a isholibo ga yô, se mba tsughun ayol ase tsô, mimi yô, ngu ken a vese ga. Aluer se pase asorabo ase yô, Un ngu jighjigh man u perapera kpaá, Una de se asorabo man Una wanger se aferakaa kera cii. Aluer se kaa ser, se er isholibo ga yô, se mba yilan Un aie, man shi kwaghôron Na kpaá ngu ken a vese ga” (I Yoh. 1:8—10). Hide a iyol you ijime sha ikev i agee a Aôndo, sha er Una de u akaabo a ou man Una wanger we sha awambe a Wan Na Yesu Kristu yô.

Shin ka Aôndo A lu yan tor ken a weou, shin ka Satanou? U ngu kpan u Satan shin u ngu ortom u Aôndo? Aluer isholibo ya tor ken a we yô, de tunan ga. Hembra doon u u zamber sha ishighe ki Aôndo u Una yima u ken Yesu Kristu u A va shin tar ne sha u yiman mbaasorabo man u bughum mbaapirashe ashe man u duen a vese ken ime kera, man u dughun ime i ken a vese la kera kpaá. A va sha u Una nyôr a vese ken iwanger Na i kpilighyol la. Yesu va sha u Una pase se a tuhwa, se kera lu

sha ikev i Satan ga, asorabo kpa a kera ya tor sha a vese ga. Ka hen a Na myom wase kpa a lu ye. U ngu tilen ka sha ishig ki Aôndo je, man Un ka icighan Aôndo je, ngu nengen, man A fa aeren a ou a ken myer cii man A fa mbamhen ou cii kpa a. U fatyô u yeren Un iyol you shin aeren a ou shin mbamhen ou mba ken ishima kpa a ga. “Wen u A we u togh yô, Una ungwa ga ha? Wen u A er ishe yô, Una nenge ga ha?” (Pas. 94:9). “Gadia ashe Na nga sha igbenda i or, ngu nengen ijende i nan cii kpa a; ime ngi ga, mure u kuugh ape mbaeren ifer vea fatyô u yeren kpa a ga” (Yobu 34:21,22). “Gadia ashe a TER nga nengen sha akaa a sha won cii, sha u Una pase agee Na hen mba asema a ve a lu jighilii her a na yô” (2 Kron. 16:9). “Kpa Yesu iyol Na rumun u lun her a ve ga, sha ci u A fe ve cii yô” (Yoh. 2:24). ”Saan or u i de nan kwaghbo u nan la iyol, man i cir isholibo i nan kpa a yô. Saan or u TER A ne nan ibo sha ifer i nan ga la, iyol; shi nan lu a icugh ken ishima i nan kpa a ga yô. Er m huan ving yô, akuhe am bee iyol sha ci u mtoghor wam u m shi toghor didi yô. Gadia tugh man atetan kpa a, uwegh Ou kighir mo; mshiam am uma hingir er ka mtsee u inyom yô; m pase isholibo yam sha ishig Yough, ifer yam kpa a m yer U ga; m kaa mer, me pase TER akaabo am; tsô We U dem ibo i sholibo yam” (Pas. 32:1—5). Or Pasalmi 51 kpa a. Nyiam kpa a Yesu ngu yilan se er: “Va nen her a Mo, ne cii mba i ze ne iyol, man ikav mbi yoho ne kpa a, Mo Me na ne m-mem.” Mat. 11:28.

FOTO U HIIII

Foto ne ngu pasen mlu u ishima i or u nan fe Aôndo ga, u nan lu or u isholibo yô. Ka foto u or u nan lu a gema ishima ga, u nan eren asaren a taregh kua asaren a iyolough kpa a yô. Ka foto u tesen mlu u ishima i nan vough er Aôndo A lu nengen a mi nahan. Ashe a nan a nyian la tese er nan lu or u hunden msôrom yô. “Ka an nan kaan er: Ayoo! Man ka an nan kaan er: Kpe ahii! Man ka an nan lu a inyumu? Ka an nan gbe tôndon avav iyol a ityôikaa ga nahana? Ka mba ve shi hen wain; ka mbakeren wain u i nongo un la. De kenger wain zum u a nyian la ga, er a tese iengem na shin iyongo, zum u una

FOTO U HIIHII



Ishima i orsholibo.

senen lyemenee la; ken masetyô yô, ka a nyuma er iyô yô, ka a gber er igbinde nahan. Ashe a ou a nenge akaa a u lu a nenge a mi ga yô, man ishima you ia ôron akaadang.” Anzaakaa 23:29—33.

Sha foto u a tese ishig ki orough ne, vegher u shin yô, u nenge a ishima i or; u nenge a ishôso atô kposo kposo ken ishima na, i i tese ikav sha asorabo a or a nan lu a mi ken

ishima yô. Ishima i or ka ya u asorabo je. Aôndo kaa er: “Ishima wa atseregh je hembra hanma kwagh cii, i vihi je gande; ka an nana fatyô u fan i? MO TER M tev i. Ôr Yer. 17:9. Ter Yesu kpaa kaa er: “Gadia ka ken atô, ken asema a ior je, akaabo a henen man idya i eren man iiv man iwoo-or, man shi ivaa i vihin sha idya man u tômon akaa, man afer a eren a dang, man icugh, man mhen u akaabo, man u kôron iyol tsaha ga, man ishe i bo, man anger, man ityough ki kehen, man ibumegh ve dugh ye; akaabo ne cii, ka kimi a dugh, a ne nan, nan kera lu wang ga ye.” Ôr Marku 7:21—23.

1. Swande. Swase u hiihii ne, ka swande. Ka anyyon u doon ashe kpishi man ngu a ingur i doon ashe kpishi kpaa. Anyyon ne tese ikav sha isholibo i iceenegh. Lushifer vande lun ortyom u Aôndo u hemban cii; kpa a gba, a hingir Satan, orihom u Aôndo. Ityôkwagh i a gba yô, lu sha ci u a kende a iyol na sha. A ta ihagh sha mlu na u doon u hemban la. Ôr ken Yesaya 14:9—17.

Isholibo i iceenegh ne, ngi pasen iyol i i sha igbenda kposo kposo je. Ior mbagenev mba tseen sha inyaregh vegh, mbagenev mba tseen sha akaa a ve a ve lu a mi er ibua shin iyôngo shin uya shin ishule shin kasev shin akondo a ve nahan. Mbagenev mba tseen sha ityô ve shin sha ityom ve shin mfe ve; kpa sha ishighe ki Aôndo yô, ka akaa a gbilinigh cii. Mbagenev di yô, mba nenge u sôron ayol a ve sha u vea doo ashe yô. Mba eren nahan sha akaa kposo kposo a tan ihagh a mi, er u zeren akondo a taver ishe man u wan mbaagba ken ave man inyarev mbi ken ato. Mbagenev mba gberen akar sha ishiv vev kua sha ayol a ve kpaa; er Aôndo A gbe ayol a ve a lu doo doo nahan kpaa kuma ve ga.

“Haa nen ityough ki taver ga iyol, hen ayol a en, gadia Aôndo hendan kwagh a mbagengeseyol kpaa zungu mba ve taver ityough ga la mhônom.” 1 Pet. 5:5. Aôndo kôr iceen ihom. “Ken ijime i iyolgensese yô, ka mtim, ken ijime i iceen ka mgbe.” Anzaakaa 16:8.

2. Kpev. Kpev keren kasev gbem. Swase ne tese ikav sha akaa a hôngorough er ijimba i eren, idya man kasev mba keren nahan. Ior kpishi mba er kpev nahan. Her ape ve ze cii, ka ve

keren kasev her. Idya ngi zan hemen ainge kpishi hen noov mba ve lu a kasev man hen mbaukwaav kpa. Mbavevikaor kpishi mba ker ayol a ve tsaha ga, man kasev mba ve lu a noov kpa kua kasev mbacôgholov mbagenev kpa, mba eren idya gbem. Isholibo i shainja i Mbasodom kpa i ngee. Ter Yesu kpa kaa er, sha ayange a masetyô yô, mlu u tar una lu vough er sha ayange a Sodom man Gomora la nahan. Tiv mba kaaner: Or u keren kasev kpishi nan ngu er kpev nahan. Ambaorer ne a nyôr sha Tartor u Sha mayange ga. “Ken won yô, ka iwa man mbaahiriv man udyambaorov man mbawuanior man mbacivir eev man hanma or u aie a doo nan ishima man nan eren akaa ne kpa yô” (Mpase 22:15). “Nahan yô, yevese nen idya; hanma isholibo i or nan eren yô, ka ken wonyolough tsô, kpa or u eren idya yô, nan ngu eren iyol i nan isholibo. Shin ne fa er iyol yen i lu tempel u Icighan Jijingi u A lu ken ven, u ne ngohol hen Aôndo la ga ase?

Aluer anti or nana vihi tempel u Aôndo yô, Aôndo Una vihi nan, gadia tempel u Aôndo ka icighan je, injana yô, ka ne je. Ôr 1 Kor. 6:15—20; 3:16—18.

3. Igo tese ikav sha isholibo i hua. I wa ibinga kpishi. I ye man i me hanma kwagh u i zough a mi yô. I tsweren makwagh ga. Kwagh u hôngorough doo i kpee. Ka ape ishima i or u hôngorough kpa i lu la. Ka nan soo u unghan akaa a hôngorough, man henen akaa a hôngorough, man nengen akaa a hôngorough man u yan man u man akaa a hôngorough kpa. Man nan vihi iyol i nan i Aôndo A tsegh i er i lu tempel na yô. Satan kange nan, nan hingir kpan u aeren a bo er nana maan msôrom shin wain nahan. Mbavesen man mbavev kpa ka ve ma msôrom shin wain zan zan ve hunde kpa. Nahan kpa ma or u hunden msôrom nana nyôr sha Tartor u Sha ga. Wain shin msôrom ka kwaghyan ga, kpa ka kwagh u vihin a vihi mlu u or. Mbahundenmsôrom mbagenev mba woo ior kpa. “Wain ka orpuunakaa, msôrom ma yuwan ka orayôso; hanma or u nan hundu ma yô, ka orfankwagh ga” (Anzaakaa 20:1). Tindi ugen ken Ikuryan i Tse, i kaa nahan er, aluer or lu a wan, u nan hendan kwagh, u nan hundu msôrom yô, i wua nan sha awen je. Or Dut. 21:19—21. Mba ve eren msôrom shin mba ve teen msôrom kpa, ve kpa, mba a ibo a mba ve me la

imôngo. Gadia ken Mbaromanu 1:32 i kaa er: “Mba ve eren akaa angan yô, ve kuma ku, nahan kpa ka mbaeren a er la tseegh ga, ka mba ve rumun mba ve eren akaa la kpa.”

“Kwagh a tser ve mba ve taver ayol sha u man wain, man ve lu mbaageev sha u nungwan msôrom ma yuwan la“ (Yes. 5:22). “Kwagh a tser un u a ne orwandor a na kwaghman, we u u nongo megh ou sha mi, man u ne un ihundugh kpa, sha u u nenge idyelegh na yô!” (Habaku 2:15). “Aeren a iyolough yô, nga ken igbar je, ka idya je la, man hôngor man ijimba i eren, man akombo a civir man akaa a mbatsav, man ihom i kôron tsung man num man iwuhe man iyugh man akaa a hendan man umkaha, man u paven iniongo atô atô, man umtôm man ihundugh man ugurgur mba akaav, man anza a akaa a lun er angan nahan, a m vande ôron ne sha a la er m vande kaan ne mer, ve mba ve eren akaa angan yô, vea ya dyako u tartor u Aôndo ga,” (Gal. 5:19—21). “Shin ne fa er mbaaferev vea ya dyako u tartor u Aônda ga ze? I de tsughun ne ga! Mbadzarev man mba sôron akombo man mbavihin ivaa sha idya man mbayaven a nomso man mbaiv man mbahuav man mbahundenmsôrom man mbautyuhwanev man mbanumungbenda yô, vea ya dyako u tartor u Aôndo je ga. Kape ne mbagenev kpa ne vande lun la. Kpa i ôô ne, i tsegha ne, i na ne ishô ken iti i Ter Yesu Kristu man sha Jijingi u Aôndo wase,” (I Kor. 6:9,10). “De kera hunden nen msôrom ma ihundugh ki lu ker ga, kpa iv nen a Jijingi,” (Efese 5:18).

Mba imura i ker ve la yô, Ter Yesu ngu lôhôn ve er: “Aluer imura ia kôr hanma or yô, nana va her a Mo, nana va ma,” (Yoh. 7:37, 38). “Ne mba imura i ker ne cii, va nen hen gidamnger, kua u nan lu a inyaregh je ga kpa; va nen, va yam nen, va nen; een, va nen, va yam nen wain kua atumbabua, a lu sha inyar ga, man sha ishe i wan kpa ga. Ka nyi man ne vihin inyaregh yenegh sha kwagh u a lu kwagh u yan ga, man tom wen u tsung sha kwagh u a been ijen ga nahana? Ver nen ato her a mo, sule nen iyol sha u ungwani, ya nen kwagh u a lu u dedoo yô, man i doo uma wen iyol a taryan u wan ahôm,” (Yes. 55:1,2).

4. Kurugh. Swase ne yô, ngu tesen ikav sha hwev mbu

eren man u wan a wa ayange, ken kemen man shi ngu tesen ikav sha akombo a sôron kpaa. Or u nan we hwev yô, nan gbe ken ameen atô kposo kposo. Guda her a nan u iin kwagh a u eren tom. Iiv di yô, ka mbu za a or zan zan iwoo-or kpaa i va nyôr sha mi.

Aluer or a wa hwev yô, ka nan de u eren msen man nan de u ôron Bibilo man u zan adua kpaa. Hwev mbu tagher or u timen ken Bibilo her ape nana fatyô u zuan a uma u tsôron yô. U timbir a timbir kwagh ka kwagh u vihin a vihi ian gbilin tseegh tsô ga, ka kwagh u zan a or ken ku je kpaa. Aluer Aôndo ngu ôron kwagh a we er, u na Un ishima you nyian yô, Satan ka a gema a va mee u er u wa ayange u ver kwagh la ken hemen, er saa shighe ugen u a doo u yô. Kpa alaghga ken hemen yô, ian i u gema ishima ia kera lu je ga. Aluer u ver kwagh u myom wou ken hemen, hanma iyange u kaa wer, saa kper; hanma inyom kpaa u kaa wer, saa inyom i ken hemen la yô, iyange igen ku ua va bur u a bur, nahan u kpe ken asorabo ou, u kera lu a Kristu ga, man mwar kpaa u kera war ga. Ka nahan man Aôndo kaa er: "Nyian je, aluer nea ungwa imo Na yô, de kera cighir nen asema a en ga," (Heb. 3:7,8).

Mbasôronakombo mba ser akombo sha igbende i kurugh kpaa. Nahan kwagh u kurugh ne ngu tesen ikav sha isholibo i sôron akombo la kpaa; gadia mba ve ser akombo yô, mba suur sha Aôndo u uma ga, kpa ka sha akombo; inja na yô er, ka sha akaa a saan ishe a a lu uma ga yô. Shighe u ican ka ia eren ve yô, er angev shin ku nahan, ve kera suur sha Aôndo u uma la ga, kpa ve suur sha akombo a mbasôronakombo ve ne ve la. Kpa Aôndo yô, A kaa er, se na Un jighjigh, gadia ka Un a gbe tar man A yem se kpaa ye. Ngise Aôndo na Mbaiserael tindi er: "De kera deen kwase u eren ahir a luun uma ga," (Eks. 22:18). "Or u nan er wan u nan u nomso shin u kwase a kar ken usu, i de zough a nan ken a we ga, shin or u kpehen ishor, shin or u eren ahir, shin or u pasen uivande, shin or u lamén ishor, shin or u yangen akombo, shin or u nan pin jijingi u orkpen kwagh, shin nan pin jijingi u tsengan pasen akaa kwagh, shin or u lamén a mbakpenev; gadia hanma or u nan eren akaa angan cii, nan ngu TER kwagh u hôngorough je," (Dut. 18:10—12). "De ze nen hen ujijingi mba mbakpenev ga, shin

hen mbatsengan pasen akaa kpaá ga, de keren nen ve sha er ne hõngor ayol a en sha ve ga; ka Mo TER, M lu Aõndo wen ye,” (Lev. 19:31). ”Or u nan ze hen ujijingi mba mbakpenev man mbatsengan pasen akaa sha u nana er idya sha u dondon ve yõ, Me kera saan ishighe a or la ga, Me dugh nan ken nongo u nan kera. Nahan tseghan nen ayol a en, lu nen uicighanmbaiorov; gadia ka Mo TER, M lu Aõndo wen ye,” (Lev. 20:6,7).

Yesu Kristu ngu a agee a wanger se angev asev mbu iyolough man mbu jijingiv kpaá. ”Wuese TER, we uma wam, wuese Un u A de u aferakaa a ou cii, A bee u angev ou cii, A dugh uma wou ken mtim kera,” (Ps. 103:1,3,4). ”Mõgen u ken a ven nan ngu uangee? Yõ, nana yila mbatamen mba ken nongo u Kristu, ve er msen sha ci u nan, msen u sha jighjigh u nan una war u a gbe angev la; man aluer nana er asorabo kpaá, a de nan a. Nahan yõ, pasen nen ayol a en asorabo a en, eren nen ayol a en msen, sha er ne hingir dedoo yõ. Msen u orperapera ngu a agee a eren zegekwegh kpee,” (Yak. 5:14—16).

Aõndo ngu õron kwagh a we, ngu kaan a we er, pav a asorabo a ou la man gema iyol you cii wa sha ikev i Aõndo. Kpa mlu u kurugh ken ishima you la, ngu kaan er: de eren kwagh fefa ga, de ne Aõndo ishima you nyian ga, kper kpaá u fatyõ u nan Un ishima you, alaghga sati u sha shin inyom i sha kpaá doo. Saa u vande pinen kwase wou shin teru, shin saa u vande eren kwase u hingir orvesen ve, man u gema ishima ye. Nahan u kera ver ato sha imo i Aõndo, A lu õron a we la ga, u gema u ver ato sha imo i Satan, zan zan ishima you kpaá ia cighir ia taver er igbende i kurugh nahan vough.

5. Anyam. Anyam ka inyam i i cier iyol man i vihin kwagh kpaá. Ngu tesen ikav sha isholibo i ishimanýoon man iwuhe i eren kua ityuhwanev kpaá. Hanma or u nan nyoon ishima fefa man u nan eren iwuhe kpaá yõ, nana fatyõ u eren akaa a vihin. Ityuhwanev man numsuwen vea fatyõ u hemen or zan zan nana wua or je kpaá. Shighe ugen or ka nan ngohor mlu u vihin ne zum u nan me msõrom kpishi la, zan zan nan kera fayõ u kõron iyol i nan tsaha ga. Mbagenev msõrom ma

ve me la, ma ne ve ishima i taver sha u eren kwaghbo. “Msôrom vem ka megh ku iyô i vesen, megh ku bogh ku angbinde,” (Dut. 32:33).

Iyevoron doo orsholibo tsô, kpa ka Aôndo a lu orjir ye. “De kera oron nen iyev ga, ne mbadoon mo ishima, kpa na nen iyugh i Aôndo ian; gadia i nger er: Iyev i oron yô, ka i Yam, ka Mo Me or iyev ye, kape Ter A kaa la,” (Rom. 12:19). Ter Yesu kaa er: “Doo a orihom wou. Man shi Aôndo kaa er, Una de se asorabo ase er se kpa se de mba ve eren se akaabo yô.

6. Iyô. Iyange la Satan gema hingir iyô, va tsugh Adam man Ifa ken paradiso, vihi mzough ve vea Aôndo. Er Satan nenge er Adam man Ifa ve doo Aôndo ishima yô, a gba ve iwuhe. Ka sha iwuhe i eren a vihi mzough ve vea Aôndo ye. Zum u iwuhe ne ka ia lu u ken ishima yô, i kera saan we iyol ga. Zum u u nenge msaanyol man mzehemen u ior mbagenev la yô, i kera doo u ga. Een, doo u Mbakristu kpa ve lu per, ve de ne isholibo ne ian i luun ken a ve ga, zum u ve nenge er Aôndo A lu wasen man veren anmgbianev vev mbagenev doo doo la. Iwuhe ngi ne mbamhen mba bov kpishi ken ishima i or sha u kôron ior mbagenev ihom gbem man u vihin ve kwagh. Iwuhe i hen atô u nom vea kwase na ia fatyô u vihin ya ve kpa.

7. Ishôhô. Ishôhô ngi ye inya man ngi tesen ikav sha hua man isharen i inyar i i lu mise u hanma kwagh u bo yô. Or I Tim. 6:10. Asôhô agen nga ye inyarev mbi purugh, ka a ya zan zan je maa a pav iyav. Or u nan we hua yô, nan soo u panden akaa a nan, nan mbaatsanev ga. Ka nan nôngon kpogholoo sha igbenda kposo kposo i dedoo man i bo kpa sha u zuan a inyaregh ki ki saan ishe yô. Ka nahan man Ter Yesu kaa er: “De kera koson nen akaa a injaa sha ci wen shin tar ne hen ape ivina kua nduran ve vihin kwagh kera man shi ape mbaiiv kpa ve tim ve iin ga; kpa koson nen akaa a injaa sha ci wen Sha, hen ape ivina shin nduran ve vihin kwagh ga, mbaiiv kpa ve tim ve iin ga yô. Gadia ape kwaghinjaa wou a lu yô, ka her man ishima you kpa ia lu ye,” (Mat. 6:19—21). I tim Akan kua ior mba ken ya na cii kera, sha ci u azurfa man zenaria man akondo a doon ashe a Aôndo wa a ifan la sar un,

man a t^ô a kpaa. Yuda Isekarioti saa kera, lu sha ci u inyaregh hembra doon un ishima a Ter Yesu. Ôr Mat. 27:3—5.

8. Satan. Satan ka ter u aie man ka ter u ior mba ve eren aie la kpaa. Ka un a lu orkuran u ish^ôso i i lu ken ishima i or i se vande teren kwagh u i la. Ter Yesu kaa a Mbayuda mbagenev er: “Ne y^ô, ne due ken ter wen Satan je, man ka ne ka eren asaren a ter wen; er i gba tar je un lu or u wuan or, man a tile sha mimi ga, sha ci u mimi a lu ken a na ga y^ô. Shighe u ka una eren aie y^ô, i lu sha kwagh u iyol na je, a er ye; gadia ka or u aiegh je, man shi ka ter u aie kpaa,” (Yoh. 8:44).

9. Ishan. Ishan ngi tesen ikav sha imo i ken ishima i or. Heen y^ô, se nenge i wa ime, gadia isholibu vihi i, ka nahan man i fety^ô u eren tom u i vough ga ye. Ôr Heb. 10:22; I Tim. 1:19; 4:2.

10. Ishe. Ashe a A^ôndo nga hanma ijiir cii man nga nengen hanma kwagh ken asema a ior cii. Ka nahan man A fe man A nengen mbamhen mba ken myer man asaren a ken ishima i or la ye. Shin wea er akaabo a ou ken ate^ôat^ôutu, shin ken ik^ô, shin a lu shin uwagh her ape ior vea nenge a we ga y^ô, kpa A^ôndo y^ô ngu nengen man A fa akaa la ci ca cii.

11. Ortyom u Sha. Ortyom u Sha ngu tesen ikav sha Mkaanem ma A^ôndo. A^ôndo ka A ôr kwagh a orsholibu u a lu ken mtsum u asorabo a nan la, A kaa a nan er, nana gema ishima nana rumun iwanger i A^ôndo ken ishima i nan. Ken takerada ne kpaa A^ôndo ngu ôron kwagh a we.

12. Ikungugh. Ikungugh ka annyon u lun wang man u lun a bem, ki tesen ikav sha Icighan Jijingi. Ka Jijingi u mimi u A tesen se kwagh u isholibu man u perapera kua u iji^ôron y^ô. Ken foto ne y^ô, i tese er Icighan Jijingi ngu ken ishima i or la ga. Una faty^ô u teman her ape isholibu i lu la ga. Saa or nana rumun u paven a asorabo la man Una faty^ô u ny^ôron nan ken ishima ye.

13. Iniomborusu. Iniomborusu i i kase ishima i orsholibu i we i at^ô la y^ô, ngi tesen ikav sha dooshima u A^ôndo u a kase ishima i orsholibu la, gadia ka ku u orsholibu u sar A^ôndo ga, kpa ka u a gema ishima a war. Yesu va u va paan

mbaasorabo. M-ember ngu sha Tartor u Sha kpishi je sha ci u orsholibo môm u nan gem ishima yô. Aôndo soo u wanger asema ase sha awambe a Wan Na u i mar Un tswen la. Ka kwagh u iniomborusu ne i lu tesen ikav sha mi ne. Dooshima u Aôndo soo u nyôron ken asema ase a a ndôhôr man a a lu kpeneh la. Dooshima Na la soo u dughun asorabo a ken asema ase la kera, vough er usu ka u hia ihôghonov kera nahan.

Ter Yesu ngu tilen sha hunda u asema ase, ngu manden uwegh sha hunda. Aluer u bugh hunda u ishima you yô, Una nyôr ker, Una wanger we man una war u, ishima you ia kera lu sha ikev i akaa a dang la ga.

FOTO U SHA UHAR

Foto ne yô, ngu tesen kwagh u or u nan hii u geman ishima keren Aôndo yô. Ortyom u Sha la, kôr sanker sha uwe, ka Mkaanem ma Aôndo ma ma lu uma man ma ma lu a agee a hembe hanma sanker u esen akur cii je la; ka ma pev zan zan ma pav huwa u uma a jijingi man ujuwan man mshiam kpa, ka ma kar mbamhen man mbaawashima kpa. Ôr Heberu 4:12. Mkaanem ma Aôndo ma umbur or la er injar i isholibo i lu ku je yô, man shi er i ver ior u ve kpe kwa môm yô, ken masetyô yô, ka ijirôron. Or Heb. 9:27. Injar i orsholibo nana zua a min kua or u nan ne jighjigh ga kpa, ka mtsaha u ken usu u pirin ga la.

Oryom u Sha la kôr igbondotyou ken uwegh nagh ku-negh. Kwagh ne ngu tesen orsholibo la er, hanma or sha won cii, nana kpe kpee. Ayol a ase a a doo se ishima yum ne, a se vihin shighe kpishi sha u nan a kwaghyan man u zeren a akondo man u eren sha asaren a a la, ayol ne a kpe man a hingir vuulevu, azôô a ya a; kpa jijingi u or yô, una za tile sha ishig ki kwavjir u Aôndo.

Orsholibo ne hii u veren ato sha kwaghôn u Aôndo a hii u bughun ishima na sha u dooshima u Aôndo la a nyôr la. Icighan Jjingi hii u tan iwanger Na ken ishima na i i we ime la.

FOTO U SHA UHAR



Iwanger i Aôndo nyôr, hii u zendan ime la kera; er iwanger la i nyer yô, ime ndiir kera. Mtsee u dooshima u Aôndo hii u tseen ishima i i ndôhôr la. Ishôso i i tese ikav sha asorabo la, hii u yevese duen ken ishima na kera.

Orsholibò, rumun Yesu, u A lu iwanger i tar la, A nyôr ken ishima you, ime man aeren a ken ime la ve due ken ishima you kera, er foto ne a tese nahan. Ter Yesu kaa er: “Mo M ngu iwanger i tar, or u nana dondon sha a Mo yô, nana zenden ken ime ga, kpa nan ngu a iwanger i uma.” Zum u yan Yesu nyôr ken tempel u ken Yerusalem la yô, a zenda mbateen ibua man iyôngo man mkungum la kera, a mgbegha utebur mba mbamusan inyaregh la. Yoh. 2:13—17. A kaa er: “A yila iyou Yam er iyou i msen; kpa ne yô, ne mba geman a mi hingir ne ivur i mbanumunior,” (Mat. 21:13).

Ka asema ase kua ayol a ase a lu iyou shin tempel u Aôndo ye. I Kor. 3:16,17; 6:19. Ter Yesu va sha u va den se asorabo ase tseegh ga, kpa A va sha u va yiman se man u duen a vese sha ikev i asorabo kera kpa, sha er a kera ya tor sha a vese ga yô. Auer Wan u Aôndo Una pase ne a tuhwa yô, ne lu mba i pase i toho mimi je. Yoh. 8:36.

FOTO U SHA UTAR

Heen ne, se nenge a ishima i or u nan gem ishima mimi je. Nan ngu nengen man nan ngu kaven mvese man mvihi u asorabo a nan, a Yesu Kristu kpe sha ci u a, sha terankon la. Er nan nenge a terankon u Ortyom u Sha, ka Mkaanem ma Aôndo je la, a tese nan yô, nan zamber mimi. Dooshima u Aôndo u ken Yesu Kristu la, gema ishima i nan i cighir la, i hingir i legh legh. Ishima na gema kposo er a nenge a Yesu Kristu wanyiyôngo u Aôndo u A rumun u tôôn asorabo a nan kera sha ku Na u sha terankon la. Er nan nenge er i gbidye Yesu akpa man i penda Un usaa sha ityou man i mande un ukusa sha ave man shin angahar man i hambe Un sha terankon sha ci u se ior yô, ishima vihi nan sha ci u asorabo a nan la tsung je. Er nan lu ôron man nan lu veren ato sha mkaanem ma Aôndo yô, nan ngu nengen a iyol i nan er ka ken jingi u Aôndo, nahan nan hii u kaven mvihi u isholibo i nan er, i vihi yum yô. Nahan nan gba vaan tsung haan mliam. Er nan hidi a iyol i nan ijime nahan Aôndo va hen a nan va kohol nan. “Saan We ken ishima a nagh ku sôngon ga, gayô ma m ne ku; nagh ku

FOTO U SHA UTAR



Ishima i or u nan gem ishima yô.

nanden kpaa doo u ga; nagh ku Aôndo yô, ka jijingi u zamber; ishima i zamber, i uren tsung yô, U laha ga Aôndo,” (Ps. 51:16,17). Dooshima man bem u Aôndo kar nyôr ken ishima i nan i awambe a Ter wase Yesu Kristu vande wanger i kera i hingir wang la. I Yoh. 1:7. Or u nan ne Un jighjigh yô, nana kera saa ishe ga, kpa nana zua a uma u tsôron. Or I Kor. 6:10,11 kpaa.

Ken Yesu Kristu yô, se mba a mpaa u sha awambe a Na man mde u asorabo a ase sha mngee u mhôdnom Nam. Ef. 1:7. Shi nan ngu a jijingi u he ken ishima i nan je. Hii hegen je tar kua akaa a tar vea kera doo nan ga. Ka akaa a Aôndo tseegh a sar nan ken hemen yô, gadia dooshima u Aôndo iv ken ishima i nan. Ishôso la,inja na yô, ka asorabo a nan je la, kera nga ken ishima i nan ga. Nahan kpa, doo Satan u duen ken nan kera ga, gadia ngu geman ashe ken ijime,yengen, er alaghga ian shi ia due i una hide yô. Ka nahan man Bibilo a kaa er, se lu per, se eren msen gbem, se hendan a Satan, tsô una yevese se ye.

FOTO U SHA UNYIIN

Foto ngun ne, ngu pasen Orkristu u nan zough a bem man myom sha nagh ku Ter wase Yesu Kristu na sha iyol Na la. Nan ngu tan ihagh ken ma kwagh ugen ga saa di sha terankon u Ter wase Yesu Kristu u her a nan yô, i mande tar sha mi la; man nan di kpaai mande nan sha mi sha ci u tar yô. Galatia 6:14. Wanger nan er Yesu A kpe sha terankon sha ci u nan man nan kpaai hingir er orkpen nahan sha kwagh u asorabo man nan gem nan lu uma ken perapera yô. Sha kwagh u tar yô, Orkristu hingir er or u i mande nan sha terankon nahan. Bibilo kaa er, se zenden ken jijingi, nahan se kera er sha isharen i ivever i ken iyol la ga ye. Or Galatia 5:12—25. Man shi Bibilo ngu kaan er se lu wang, gadia ma or u nan lu wang ga yô, nana fatyô u nengen a Aôndo ga. Heb. 12:14.

Ken foto u ishima ne yô, u fatyô u nengen a ityôgh ki yan i kange Yesu sha mi zum u i er akondo a Na i lu gbidyen Un la. U fatyô u nengen a akpa u i gbidyen Un a mi la kpaai; gadia “Wanakiriki Wam u perapera la, Una gema ior kpishi vea hingir mbaperapera; Una tôô afer a ve sha iyol Na kpaai.” Nahan Me na Un kwar a ashagbaïor imôngo, Una kar ishara mbataveryol imôngo kpaai; sha ci u A gbihi uma Na ken ku je, shi i wa Un ken mbaaferev kpaai, nahan kpa ka Un je A tee ishilibo i or kpishi sha iyol Na, man A shi A sen sha ci u mbaaferev kpaai ye.


U FOTO U SHA UNYIINI

I mandem sha
terankon a Kris
tu imôngo.

Gal. 2:20.

Ne mba mba-
kpenev hen i-
sholibo je, kpaa
ne mba uma her
Aôndo ken
Kristu Yesu.

Rom. 6:11.



Or u i mande nan a Kristu imô.

I gbideye Un sha ci u asorabo ase. Tor Herode man ior nav naha Un tar, ve gbideye Un akpa, man ve haa Un ikondo i nyian dinddee iyol. Ve penda Un idyer i tor i zenaria sha ityou ga, kpa ve tôô usaa ve hure ikar a mi ve penda Un sha ityou. Ve na Un agayia er A kôr ken uwe er ka tôgh ku tor nahan. Ve gure Un inya, ve naha Un tar, ve kaa er: Se sugh U Tor u Mbayuda. Ve haa Un azer sha ishi ve ngohor agayia la, ve

gbidye Un sha ityou. Mba gbidye Un kera cii yô, i yem a Na i za mande Un sha terankon. Ior mbagenev mba, mba ve yer ayol a ve er Mbakristu, mba eren msen ken iyou i adua, mba ye kwaghyan|u umbur|ku|u Ter kpa, mba we atsam a'civir Aôndo, nahan kpa sha aeren a ve yô, mba manden Ter Yesu sha terankon her. Ka ior cii mba ve yer er Tere, Tere! vea nyôr sha tartor u Sha ga, saa or u nan eren ishima i Ter u A lu Sha yô. Mat. 7:21—27.

Ikpanyar i Yuda la kpa, u fatyô u nengen a mi ken foto ne. Yuda nenge mker sha Yesu man a tee Un sha agbenger a azurfa ikundugber; ka sha ci u inyaregh doo un ishima man ki pir un ashe kpa, ki ngohor ishima na i bo la. Amenger man shiligh kpa u nenge a mi ken foto ne, ka ikav mbi ushouja mba ve kôr Yesu hen tugh mbura la. Ikav mbi eren ishor a mi la, ka mbi yan ve er ishor a mi sha u fan or u nana ngohor ikondo i Yesu la, er Mkaanem ma Aôndo kaa nahan er: “Mba karen akondo am hen ayol a ve; mba eren ishor sha riga wam kpa,” (Ps. 22:18).

Orshouja kuma Un iwange hen ihan kar kôr ken ishima, tsô awambe kua mngerem due. Yoh. 19:33—37. Er ikegh lu a tongo ga je tsô Peteru nyiman kwatar er un fa Yesu je ga. Kpa ken masejime yô, a zamber a vaa a haa mliam tsung. We kpa u cie u pasen ken igbar er u lu Orkristu shini? U ngu pasen Yesu ken igbar sha kwaghôron wou kua aeren a ou kpa? Ter Yesu kaa er: “Hanma or u nana pasem sha ishig ki iorough la, ka nan je Me pase nan sha ishig ki Terem u A lu sha ye.” Mat. 10:32,33. Shi Yesu kaa er: “Auer hanma or a sar nan ka dondon sha a Mo yô, nana nyiman iyol i nan, nana, tôte terankon u nan, nana dondo sha a Mo,” (Mat. 16:24). Man shi “u nan tee terankon u nan nan dondo sha a Mo ga yô, nan kumam ga. Mat. 10:38.

Yesu vande u myom wam ne,
ka ken We man me yer ye;
mngerem man awambe a a
due ken ihan You la,
wanger hanma inja i isholibo;
Ter yimam man wanger mo.

FOTO U SHA UTAAN

Heen yô, se nenge er ishima i orsholibo i hingir wang sha mrumun u sha mhôôn u Aôndo u a vese yum la. I hingir tempel u Aôndo mimi mimi. Ka ijiir i teman i Aôndo Ter man Wan man Icighan Jijingi. Ter Yesu kaa er: “Aluer Mea doo or ishima yô, nana kuran kwaghôron Wam; Terem kpa a nana doo Un ishima; Sea va her a nan, man Sea va er ijiir i tsan her a nan kpa a.” (Yoh. 14:23). Aôndo civir or man A ver nan doo doo, A kende a nan sha ken Wan Na Yesu Kristu. Luka 1:52.

Or ne, ishima i nan hingir tempel u Aôndo u uma. I due a isholibbo ken a nan kera. Se nenge Icighan Jijingi tema ken ishima i nan sha ityough ki ishôso i i lu sha ikev i Satan ter u aie la. Her ape asorabo a vihin vande lun la, se nenge hingir er ka sule u doon iyiav, shin er kon u umen atam a dedoo nahan, atam a dedoo a u um la yô, ka: dooshima, man msaanyol, man bem, man ishima i wañ, man gbar gbar, man mlu u dedoo, man jighjigh, man ishima i legh legh man u kôron iyol tsaha. Gal. 5:22. A hingir gba a u kon u wain u mimi, ka Ter Yesu A lu kon u wain u mimi la ye. Er i hii man nan lu umen atam la yô, ka er nan lu ken Kristu man Kristu kpa a A lu ken a nan yô. Yoh. 15:1—10. Nan kôr mkaanem Nam ken ishima i nan kpa a. Er i iv nan a Icighan Jijingi yô, nan ngu a agee a hemban mlu u iyolough kua isharen i iyolough la kpa a. Nan mande iyol i nan sha terankon a Kristu imôngo kpa a. Sha agee a Icighan Jijingi yô, nan fetyô u zenden ken Jijingi. Nan kera ngu uma sha akaa a nan nengen a mi sha ashe shin a nan ongo a, shin a nan kav a ken iyol i nan kpa a ga, kpa a nan ngu uma sha jighjigh u nan. Gadia ka jighjigh u nan, u nan ne Kristu la man a lu mhembe u hemban tar ye. Uma u nan lu uma la ka sha ishima i veren keghen i mhir u Ter wase Yesu la. Ka ken dooshima u Aôndo u a lu gbem sha won la nan lu uma ye.

“Mba i saan ve iyol yô, ka mba asema wang, gadia ka ve, vea nenge a Aôndo ye,” (Mat. 5:8). Shin er tor Davidi lu a inyaregh kpishi man er a hembra mbaihomov nav agee kpa a man shi er a wua Goliati nahan kpa a, kwagh gba un a kwagh môm u una lu a mi ga yô, una kera fatyô u nengen a Aônda je


FOTO U SHA UTAAN

Doishima
Msaniyol

Gal. 5:22 -23

Bem
Ishima i wan
Ishima i Legh Legh

Gbar Gbar
Mlu u dedo
Jigh Jigh
Ver ishima sha mi
U kôron iyol tsaha



Tempel u Aôndo.

ga. Kwagh la, ka ishima i wang. Nahan a sôn Aôndo tsung er: "Gba ishima i wang ken a mo, Aôndo; shi na jijingi u taver ken atô wam," (Psa. 51:10). Ma or nana fatyô u wanger ishima i nan iyol i nan ga, shin sha mnenge u nan lu nôngon tsung la kpaa ga. Ka u nana va her a Aôndo a ishima i uren man i

zamber man nana pase asorabo a nan er tor Davidi yan er nahan, man shi er wan u yange undu ter na la a er nahan, a mough ken ape a lu kuran igo la, a hide hen ter na, a kaa a ter na er: "Tere, m er kwaghbo sha ishig high you man sha ishig high ki Aôndo kpaá." Ka kwagh u or nana er kpee je ne, man a wanger nan ishilibo i nan kera ye. Aôndo Una rumun hanma orsholibo u nan ve her a Na sha zamber u mimi yô, gadia A tôndo zwa A kaa er: "Me mishi ne mngerem ma wang, nahan ne wanger; Me na ne ishima i he man Me wa jijingi u he ker a ven, Me ver Jijingi Wam ker a ven, Me na er ne zenden ken akaawan a Am man ne waan akaaôron a ijirigh a Am iko, ne eren sha a vough kpaá," (Esek. 36:25—27). Ngun ka ityendezwa i he i Aôndo tôndo a vese ken awambe a Wan Na Yesu Kristu yô.


Ken foto ne yô, se nenge Ortyom u Sha la ngu hiden. Mbatyomov mba Shaav mba eren mba ve zough a uma u tsôron la tom, mba kasen mba ve cie Aôndo la, mba wan ve atô. Bugh Bibilo ôr kwagh u tom u Mbatyomov mba Shaav ne ken: Pas. 34:7; 91:11; Daniel 6:22; Mat. 2:13; 18:10; Aeren. 5:19; 12:7—10.

Satan kpaá ngu her ikua ikua je, ngu keren ian i hiden ken ishima i i vande lun ijiir na i teman la. Ka nahan man Ter kaa er: "Kundu nen asema, kuran nen; orihom wen, Satan, ngu er begha u tan kume, zenden keren or u una ya yô." Pet. 5:8. "Hendan nen a Satan, tsô una yevese ne." Yakobo 4:7.

FOTO U SHA ATERATAR

Ngun ne ka foto u or u nan hide ijime sha kwagh u Aôndo yô. Ishe i môm i i hii u kusun la, tese er ishima i nan hii u ndôhôt sha kwagh u Aôndo ve. Nan kera taver ishima sha mi ga. Ishe igen la ngi geman kenger tar, ka sha ci u akaa a tar a sar nan yô. Iwanger i ken ishima i nan la ngi panden. Nan kera soo u yan ican i Kristu ga. Nan kera tile dông ga. Satan ngu meen nan, kpa nan kera hendan a na ga, nan rumun imo i Satan la. Nan kera rumun imo i Aôndo ga. Shin er nan lu zan

FOTO U SHA ATARATAR



Ishima i or u i meen nan man nan lu a asema ahar la.

adua her nahan kpaa nan nôngo u kusun akaa a taregh ken ishima i nan. Dooshima u Aôndo ndôhôr ken a nan. “Tar u de kera doon ne ishima ga, shin akaa a shin tar tsô kpaa ga; or u tar u doo nan yô, dooshima u Ter kera ngu ken a nan ga,” (I Yoh. 2:15). “Ne kera fa er u yan ikar a tar i lu u lun ihom a Aôndo gaa? Hanma or u i sar nan ka lun ikar a tar yô, nan ngu

nan iyol i nan sha u lun ihom a Aôndo je,” (Yak. 4:4). Or ne hii u undun gbenda u Aôndo ve. Ishan la, ka imo i ken ishima je la, i hii u wan ime kpaa. Terankon u Ter Yesu kpaa hii u yuhwan nan. Nan hii u tan akpelan; nan de u keren ishig high ki Aôndo ken msen u eren. Nan kera wa iko sha mlu u ken ishima i nan ga. Nan hii u nan Satan ian i nyôron a akaa a tseor la ken a nan.

Mlu u swande la hii u keren ian i nyôron. Nan hii u tseen. Alaghga nan wa iceen sha ci u nan lu Orkristu kpa nan ngu suur sha tom u Aôndo shin sha akaa a doon a nan lu eren la. Hungur nan er i yom nan i lu sha mhôn tseegh, i lu sha aeren a nan ga la. Isharen i msôr hii u manden uwegh sha hunda u ishima i nan. Alaghga ma orgen nan ngu meen nan er nana ma msôrom kwa môm tsô, shin nan kaa a nan er, msôrom man ka ma taver ga, gba maan tsô. Nan fa er u man kwa môm tseegh tsô yô, ka kwaghbo ga, nan kera umbur er, ka kese kese a hingir zegewura la ga. Shin kwase u nan jiiidi msôrom nan kaa er nan ngu jiiidi msôrom ka sha ci u nom u nan shin ka sha ci u ahur a nan, man nan ngu paregh iyol kaan er, nan iyol i nan, nan me msôrom ga. Nahan cii kpa nan ngu wasen mbagenev sha gbenda u bo. Alaghga ka idya i ve a zwanyohon sha u ulugh nan u eren kwaghbo. Nan hii u veren ato sha akaaôron a bo, doo nan u unghan a kpaa. Nan hii u kôron hur a ior mba zende ve u wanger ga yô, zan zan nan gba zenden a ve imôngo zan hen ajiir a a doo u Orkristu nana za her ga yô, er hen amar a vinen nahan. Satan kaa a nan er, u numben a numbe a isholibo tseegh, ka isholibo jim ga. Man u eren kwaghbo kwa môm tsô, ka kwagh kpee ga. Kpa jim je yô, ka gbenda u Satan a lu meen nan keren ian i una nyôr ken ishima i nan una tema tor keregh je la.

Or u ken foto u nan kom ishima la sanker la yô, tese ikav sha mbaihomov mba Kristu mba ve nahan kwagh u Aôndo tar, ve er akaa dang dang sha kwagh u Aôndo sha mlaha la. Kwaghôron u ior mbara ka a kuma ishima i nan er sanker nahan, nan kera fatyô u vendan a ve ga; nahan nan hii u cian ve, sha ci u dooshima u Aôndo ndôhôr ken ishima i nan ve. Er nan cie ior, nan kera cie Aôndo ga yô, nan hingir kpan u ior mbera je ve.

Iyugh man ishima i nyoon kpa a shi ve hide her a nan shige u ican i lu eren nan la. Ityuhwanev kpa a due ken zwa u nan u nan vande wuese Aôndo a mi la. Iyô, kpa a, ka Satan je la, ngi keren ian i hiden nyôron a iwuhe ken ishima i nan je. Isharen i inyar kpa a soo u hiden. Ka nahan man Bibilo kaa er: “Kuran nen, eren nen msen sha u ne gba ken imeen ga yô,” (Mat. 26:41). Man shi: “sha ci u nahan yô, or u nan fe er nan tile yô, nana kuran sha u nana gba ga yô,” (I Kor. 10:12). Doo u se haa nen ikav mbi utyaav mbi Aôndo cii sha u se fatyô u tilen dông, hendan a atseregh a Satan yô,” (Ef. 6:11). Ôr Ef. 6:11—18 kpa a.

Aluer se kuran asema ase ga yô, mbaihomov asev, ka Satan man tar kua isholibo je la, vea zua a ian u va vihin se kwagh. Ka nahan man se ver ashe sha Yesu u i mande Un sha terankon la man se eren nen msen gbem sha er kwaghvihin a de nyer se ken ishima ga ye. Doo u se palegh ayol sha hanmainja i isholibo man se lu ikua ikua a Aôndo gbem.

FOTO U SHA UTAANKARUHAR

Foto ne ngu tesen ishima i or u nan vande rumun kwagh u Aôndo kpa a ken masejime yô, nan hide ijime. Jim je yô, ka foto u ishima i or u nan rumun kwagh u Aôndo kpa nan vande geman ishima mimi ga yô. Nan ungwa Ivangeli kpa nan wa iko u eren ishima i Aôndo mimi ga. Nan rumun kwagh u Aôndo sha zwa kpa ishima i nan ngi ica a Aôndo. Er nan rumun kwagh u Aôndo yô, nan ngu veren ishima u civir Aôndo mimi ga, kpa nan ngu keren mtsera u nan iyol i nan. Nan ngu fan er er nan rumun kwagh u Aôndo yô, mkpeiyol u nan man icivir i nan vea seer a seer, ka er Yuda Isekarioti yan lu rumun kwagh u Kristu nahan. Nahan nan sôr mlu u nan je; nan ngu paregh iyol sha akaabo a Aôndo A rumun a ga la, man nan eren akaa er Orkristu ka nan eren nahan. Nahan kpa nan ngu a gema ishima jim ga. Icighan Jijingi ngu a zua a ian i eren tom u mgemshima ken a nan ga. Kwaghâondo u nan, er nan lu nôngon sha mi tsung sha ashe a ior yô, ka kwagh u ken agee a iyolough kua sha mfe u iyolough tsô. Mlu u or ne, Ter Yesu

FOTO U SHA UTAANKARUHAR



**Ishima i or u nan hide jime shin or u nan taver ishima
ken isholibo.**

ngu pasen se un ken Luka 11:24—26 nahan er: Jijingi u hwangeregh zum u ka una due hen or yô, a zende sha ajiir a a lu a mngerem ga yô, a keren mmem; una zuan a min ga yô, a kaa er: Me hire hen ya wam henpe m vande lun yô. Er a za nôôr yô, a kohol un, i ese, i sôr kpaa. Tsô a yem a za kua a

ujjिंगी mbagenev utaankaruhar mba ve hembe un ifer yô, ve za nyôr ve tema ker; nahan mlu u or la u masetyô a hembra gban kera a u tsuaa la. Nan shi ken 2 Peteru 2:22 kpa a i ôr kwagh u imbaor ne er: Hingir her a ve shainja i kwaghôron u mimi ne er: Iwa suwa, shi hide ya, man shi: Ngôigo ôô iyol kpa shi hide vingir shin anmgbiôr.

Avur a Bibilo ne nga pasen mlu u or ne vighe vighe. Er Ter Yesu man Icighan Jjिंगी ve zough a ian i teman ken ishima i nan jim ga yô, isholibo va a mvihi u i cii va tema tor ken ishima i nan. Ishigh ki nan la ki tesen mvihi u nan cii. Icighan Jjिंगी soo u nyôron ken ishima i nan kpa nan laha Un nan zenda Un kera; gadia Icighan Jjिंगी Una fatyô u teman ken ishima i or ga saa nana rumun er Ter Yesu A tema tor ken a nan. Una fatyô u teman a akaa agen er icivir i tar man mkpeyol u tar imôngo ga. Una fatyô u teman a isholibo imôngo kpa a ga. Ime man iwanger mba zough ga. Ishima ia fatyô u lun tempel u Aôndo kua ya u Satan kpa a ga. Or nana fatyô u civir uter uhar zan zan ga, shighe una va kar yô, nana undu u môm nana mase civir u môm tseegh.

Ortyom u Sha, ka mkaanem ma Aôndo je la, due ken a nan a ishima i vihin, nahan kpa ngu geman ashe ken ijime, keren ian u hiden. Ngu veren ishima er or la nana gema ishima er wan u undu ter na la nahan. “Tsô va til a ishima yô, a kaa er: Nenge, mbaeren terem tom sha tôndo mba kpishi mba a ruam kpishi je, hembe ve, man mo yô, m gema m ngu kpen ijen heen! Me mough, me za hen terem, me za kaa a na mer: Terem, m er kwaghbo hen u Sha man sha ishighe you kpa a; m kera kuma u a yilam er wan wou ga; i gemam me lu er ma orshiren we nahan. Tsô a mough, a yem hen ter na. Kpa er lu ica je tsô, ter na ta ashe, za nenge a na, mhôônom kôr un kpishi, a wa ayem inya, a za kuve un, a gba susen un zwa, Wan la kaa a na er: Terem, m er kwaghbo hen u Sha man sha ishighe you kpa a; m kera kuma u a yilam er wan wou ga. Kpa ter la kaa a ikpan na er: Dugh nen ihemban riga la fefa je, haa nen un; wa nen un kunya ken uwe, man akôv shin angahar; yô, va a icighangumbua, va sôngo, se ya nen, se ember nen; gadia wan wam ne lu kpe, man a hire a nder; a saa, man shi i zua a na! Tsô ve ngure ember,” (Luka 15:17—24).

Kpa or u hen foto ne yô, se nenge a zamber sha ishig nagh ga. Ka zamber a lu se iwassen u hiden hen Aôndo man shi u zuan a mde u asorabo ase sha awambe a Yesu Kristu ye. Kpa se zua or ne a imbashima ne ga. Imo i nan i ken ishima la, i pir, kera ngi per ga. Nan ngu a ashe kpa nana fatyô u nengen berusu u asorabo a nan a lu yemen a nan her la ga. Ishima i nan kera ngi nan nan ibo sha sorabo a nan lu eren a la kpa ga. Nan kera ngu vaan sha ci u aeren a nan a bo kpa ga. Satan ya tor ken a nan. Alaghga nan ngu tan ihagh sha mlu u nan u dedoo sha ishig ki iorough man sha tom u dedoo u nan vande eren la kpa, nahan kpa mlu u nan ken ishima yô, gema ngu er uwar u i kungu u, u u doo u nengen a mi ken won, kpa kimi yô, u iv a akuhe man shi a hanma kwagh u hôngorough kpa. Mat. 23:27. Ter u aie la va ngohor ian i Jijingi u mimi. Hanma swase ngu a jijingi u bo u u, u a wasen u u yan tor ken ishima i nan yô. Shin nana nongo nan nan u yiman iyol i nan sha ikev i akaa a hôngorough ne kpa, nana fatyô je ga, gadia nan ngu sha ikev i a doo doo. Kwagh u a er nan la yô, ka kwagh u Bibilo a lu pasen se ken Heberu 10:29—31 er: Or u nan ndyar Wan u Aôndo shin angahar a nan shi nan nenge er awambe a ikuryan a i wanger nan sha mi la, ka kwagh u hôngorough man shi nan laha Jijingi u mhôn la yô, mtsaha u nan una kpen vihin nan sha won tsôd?” Man shi ken 2 Peteru 2:20—22 i kaa er: Gadia aluer vea osogh vea war ihngor i tar kera sha mfe u ve fe Yesu Kristu, Ter wase man Oryiman wase la, kpa akaa ne a shi a kôr ve a hembra ve yô, mkur ve u masetyô la una hembra vihin a mlu ve u hiihi la. Gadia guda her a ve u ma ve fe gbenda u perapera ga a u ve vande fan u kera man ve gem ve undu icighantindi u i na ve la. Injakwaghônron i mimi ne kuma sha a ve vough er: Iwa suwa, shi hide ya, man shi: Ngôigo ôd iyol kpa shi a hide a vingir shin anmgbiôr. Or 2 Pet. 2:1—14 kpa.

Anmgbian wea rumun yô, de kera rumun kwagh u Aôndo er imbaor ne nahan ga. Aluer u rumun Aôndo yô, gema ishima mimi, wa iyol you sha ikev i Aôndo, de kera keren akaa agen sha kwagh u Aôndo ga, civir Aôndo man va a asorabo a ou ci ca cii her a na sha er awambe a Yesu a ôd a kera, Icighan Jijingi A zua a ian i teman ken a we dedoo nahan u civir Aôndo

u zaan sha gbenda Na ken agee a Icighan Jijingi. Ka nahan man zum u Satan una gbir ashe una ker ian i una nyôr a akaa a na ken ishima you yô, una kera nenge a ma ian ker ga sha ci u Ter Yesu tema ker sha Jijingi Na.

FOTO U SHA ANIGHENI




Ku u or u nan gem ishima ga yô.

Ken foto ne yô, se nenge er orsholibo u nan gem ishima ga, nan lu nôngon ku yô. Nan ngu yan ican ken iyol, man shi mciem ma nan ken ishima kpishi kpaa. Adagherakuhegh a sha foto la ka ku je la, u va sha shighe u nan lu a wa agoyol ga yô; ku cier iyol je; u hungwa ashe ikôr, ngu kenger nan. Iember i ishilibo la kar kera ve, kuma u nana ngohol injar i sha asorabo a nan er la ve. Nan hii u kaven mnyoonom ma usu u hian la, ken iyol i nan ve. Nan soo u eren msen, kpa nan fatyô u zuan a ishigh ki Aôndo ga. Mkaanem ma ahuraior a nan lu nôngon u surun nan ishima a mi la cii hingir gbilinkwagh. Inyaregh ki nan kpaa fatyô u wasen nan shin u seer uma u nan anshighe kpuaa kpaa ga. Er nan lu nôngon u umbur Aôndo kpaa, Satan na nan ian ga. Akaa a tar a a doon nan ishima la kpaa nga nahan nan tar. Ahuraior a nan la, fatyô u wasen nan kpaa ga. Nan hii u kaven er i lu kwagh u cieryol u u gban sha ikev i Aôndo shighe u nan mgbôghom ikua ikua a ku yô, kpa ahegen yô, nan kera zua a ian la ga. Kape ior udubu imôngo ve lu kpen ayange ayange, ku u burun ve a bur je la, ve kera zua a ian i sôron mlu ve vea Aôndo ga. Shin er ve lu veren ishima er vea sôr nahan kpaa. Ve timbir, ve wa ayangé zan zan ku kar va kohol ve a mlu ve u vihin la her. Ka nahan man Bibilo kaa er: Se ker Aôndo shighe u ian i lu i se zua a Na yô. Ka er nan vende imo i Aôndo shighe u nan lu uma la man ken ku u nan ne, Aôndo A lu kaan a nan er: Yemen heen kerá, we u i we u ifan ne, yem ken usu u tsôron u i keer sha ci u Satan man mba-tyomov nav la. Mat. 25:41. Sha er i ver ior u ve kpe kwa môm yô, ken masetyô yô, ka ijirôron. Heb. 9:27.

FOTO U SHA UTAANKARUNYIIN

Foto ngun yô, ngu tesen Orkristu u mimi u nan hembe atsan man ameen a tar ne kua asaren a iyolough man a Satan la kpaa. Er i mee nan sha akaa kpishi nahan kpa nan taver ishima zan zan mkur. Kpa ken akaa ne cii yô, nan hembra tsembelee, sha agee a Yesu Kristu u se doo Un ishima la. Rom. 8:37. Nan hii a hii u zenden zende u Orkristu tseegeh ga, nan taver ishima sha zende u Orkristu zan zan sha mkur je. Nan lu veren ashe sha Yesu gbem, Un u A lu Orhiin man Orkuren u jighjigh wase u nan. Heb. 12:1,2.

FOTO U SHA UTAANKARUYIIN



Ishima i i hembra la.

Satan vea mbautyav nav mba kasen ishima i nan nongon u zuan a ian i nyôron, kpa ve zua a ian ga. Iceen man isharen i inyar man akaa a hôngorough nga manden uwegh sha hunda u ishima i nan. Shighe ugen isholibo i môm ka i gema i yer ken

kwagh ugen kposo, i kera lu ken kwagh u i vande yeren ker la ga. Ka nahan man se nenge a ishôso igen i se vande nengen a mi ga kpaa ken foto ne ye. Shighe ugen ka a sough sha akaadoon-zan zan sha kwagh u i yer er kwaghaôndo je kpaa; man shi mba yilan a sha ati a dedoo er amar a vinen ka inyume tsô, u keren kasev ka dooshima, u iin kwagh ka ibanave. Kpa Orkristu u nan lu per yô, nana kav fese je er kwagh la a lu kwagh u sha min ga yô. Nan ngu a iwanger i mkaanem ma Aôndo, man Icighan Jijingi ngu heman nan ken mimi u Aôndo cii u fan mkposo u kwagh u dedoo man kwagh u bo.

Sha foto ne u fatyô u nengen a orgen, nan ngu vinen amar a iyongo ken uwe. Nan ngu meen a mee Orkristu la sha iember i tar. Kpa kwagh la Orkristu wa iko sha min ga, gadia nan hingir er ka orkpen nahan sha kwagh u asaren a taregh man a asorabo kpaa. Ameen angan ne cii nan hembra mgbôghom a Aôndo ikua ikua. Orgen la nan ngu kuman nan ihô. Kwagh la tese ikav sha msende u ior mbagenev. man er ve lu ôron akaa a dang sha a nan sha aie man shi sha mlaha, man mcir u ve lu tan hwa cirin nan sha kwaghbo la. Kpa nan taver ishima her, sha ci u mkaanem ma Ter ma A kaa la er: A saan ne iyol zum u a heen ne, a tôvon ne a ican man a terem ne sha hanmainja i ifer sha aie sha ci Wam yô. Ember nen, i saan ne iyol ken ishima tsung, gadia injar yen vese Sha. Mat. 5:11,12.

Isholibo man asaren a iyolough man tseor u i yer un iti er “mo je”, la, kua Satan, mba nôngon u paven Orkristu a dooshima u Aôndo. Nahan kpa nan ngu a akperan ken ishima je ga er nan kaa er: “Ka an nana pav se a dooshima u Kristu? Shin zayol, shin ishima i nyian, shin mtev u sha atsan, shin ijen, shin idyeregh, shin anzughur a ican shin sankere? Er i nger er: Sha ci Wou i shi wuan se didi, i gema se, se hingir er iyôngo i sôngon. Kpa ken akaa ne cii se hembra tsembelee sha ci u Wen u se doo Un ishima la. Gadia m kera ta akperan ga, shin ku kpaa, shin uma kpaa, shin mbatyomov, shin mbatarev, shin akaa a hegen, shin a van ken heman, shin agee kposo kposo shin ityaven, shin mze shin hanma kwagh u i gbe un, vea fatyô u paven se a dooshima u Aôndo u a lu ken Kristu Yesu, Ter wase, je ga. Rom. 8:35—39.

Er nan hee ikav mbi utyav mbi Aôndo cii iyol yô, nan ngu a agee a tilen dông sha iyange i bo. Sha agee a Icighan Jijingi la nan hembra asaren a iyolough kua ameen agen kpaa. Nan kav er Kristu u a lu uma ken a nan la, A hembra Satan kua mbatyomov nav cii agee. Gadia Un u a lu ken a vese la, hembra un u a lu ken tar la, ka Satan je la. Yesu hembra Satan man isholibo kua ku kpaa. Ka sha agee a Na se hingir mbahembantayav, man ka sha a kpaa se va zua á tsar u sha ityou u iengem la kpaa ye.

Ishan i i tese ikav sha imo i ken ishima la, ngi tan iwanger wang, ngi engem je. Ishima i nan iv a jighjigh u nan kua a Icighan Jijingi kpaa. Oryom u Sha, ka mkaanem ma Aôndo je la, ngu umbur nan uityendezwa mba Aôndo tôndo a mba ve taver ishima zan zan mkur yô. Mpase 2:7,11,17,26; 3:5,13,21.

Ikpayar i i lu ivegher la tese er, ka ishima i nan tseegh nan gem i nan ne Aôndo ga, kpa inyaregh ki nan kua akaa a nan cii kpaa nga sha ci u Aôndo. Ka sha u zuan a iember i sha akaabo nan vihin iyaregh ki nan ga, kpa nan ngu wasen mbaatsanev a mi; nan ngu nan umôm-ken-upue kua uiwua mbagenev kpaa sha ci u Aôndo gbar gbar. Sha hanma gbenda cii nan ngu civir Aôndo a inyaregh ki nan.

Bredi kua ishu la tese er uma u nan ngu wang, nan ye akaa a dedoo tseegh, nan ngu kôron iyol i nan tsaha. Nan kera me msôrom man akaa agen a a fetyô u vihin iyol i nan ga. Nan umbur er iyol i nan i lu tempel u Aôndo yô. Ishima i nan hingir er ka iyou i msen nahan; nan ngu zan adua gbem kpaa, hanma shighe cii, shighe u ka a lu ican u zan la kpaa. Msen u eren doo nan ishima, shin ka nana lu ken iyou i nan shin nana lu ken iyou i adua kpaa. Nan eren msen a ior mba nan ken ya u nan kpaa, gadia nan fa dedoo, nana fatyô u lun uma man u taver ishima sha gbenda u Aôndo ga, saa nana eren msen gbem, di er ishu i fetyô u lun uma ga, saa ia lu shin mnger nahan.

Takerada u a lu ivegher la tese er Bibilo wanger nan, man nan ngu timen sha mi gbem. Bibilo ka imenger i tan iwanger hen angahar a nan shi ka sanker u nan u hemban Satan a mi

kpa; ka kwaghyan u ishima i nan u ayange ayange man mngerem ma den nan imura kpa. Bibilo ka ijingi i nan nengen iyol i nan ker man nan fa mlu u nan er nan lu yô.

Doo nan u tôn terankon. Ka terankon u umbur nan er i mande nan a Kristu imôngo man nan nder ken uma u he a Na imôngo kpa. Hegen nan ngu keren akaa a a lu sha, akaa a tsôn, akaa a se nengen a mi sha ashe ase ga la. Nan wa ago iyol u za kohol Aôndo. Nan ngu er kon u i lee u ikua ikua a mngerem, u u um atam sha shighe u u vough, er gbaa u kon u wain u umen atam kpishi nahan. Ka sha ci u dooshima u Aôndo a iv ken ishima i nan man nan kera cie ku ga ye. Ôr Pasalmi 1:1—3; Yoh. 15:1—14; I Yoh. 4:18—21.

FOTO U SHA PUE

Ter Yesu kaa er: Mo m ngu m-mough man uma; or u nana nam jighjigh yô, shin nana kpe kpa, nana lu uma. Man shi anti or u nan lu uma, man nan nem jighjigh yô, nana kpe mayange ga. Yoh. 11:25,26. Or u nan ongo kwaghôn Wam, man nan ne u A tindim la jighjigh yô, nan ngu a uma u tsôn, nan due ken ku, nan za ken uma. Yoh. 5:24.

Orkristu cie ku ga. Ishima ngi nyian nan sha u kpa ga, gadia “i mena ku kera sha mhembe je. Ku! Mhembe wou ngu hana? Ku! Soho wou ngu hana? Soho u kugh yô, ka isholibo; agee a kuugh kpa, ka atindiakaa je. Kpa m sugh Aôndo u A ne se mhembe sha Ter wase Yesu Kristu. I Kor. 15:55—57.

Or u nan lu uma sha ci u Aôndo yô, nan cie u kpen ga. Zum u shighe una mgbôghom u nana undu tar ne yô, nana lu saan saan; a vihi nan u zan sha ya u Sha la je ga. Paulu kaa er: “Sarem ka yemenza lun a Kristu imôngo, gadia nahan hembra doon yum.” Fil. 1:23. Sar Orkristu u za kenger ishighe ki Yesu u A kpe sha terankon A paa nan sha asorabo a nan la. Icighan Jijingi umbur nan mkaanem ma Ter wase Yesu la er: “Asema a de kera nyian ne ga, ne mba nan Aôndo jighjigh, Mo kpa nam nen jighjigh. Ken ya u Terem ajir a teman nga kpishi; a lu nahan ga yô, ma M kaa ne; gadia Me yem sha u Me za sôr

FOTO U SHA PUE



Myem u Orkristu sha Ya u Sha.

ne ijiir, Me yem Me za sôr ne ijiir yô, Me shi Me hire, Me va kua a ven sha er ne kpaa ne lu henpe M lu yô,” (Yoh. 14:1—3). “Akaa a ashe a lu a nenge a mi ga, ato kpaa a lu a ungwa ga, man a lu a nyôr or ken ishima kpaa ga yô; hanma akaa a Aôndo A Ser a sha ci u mba A doo ve ishima yô,” (I Kor. 2:9). Ma zwa u shin tar ne ua fatyô u pasen iengem i ajiir a teman a Sha la ga. Ka ajiir a teman a Aôndo A ser a sha ci u mba ve hembe tar man mba ve ne Ter Yesu jighjigh yô.

Ken toto u sha pue ne i pase se kwagh u myem u Orkristu nana yem sha ya u Sha yô. Se kera nenge a adagherakuhe a orkpen heen ga, kpa se nenge a Ortyom u Sha u Aôndo. Ngu keghen u hiden a jijingi u or u perapera la hen Aôndo. Er i pase jijingi u nan yô, kera ngu uikangen ken iyol i inyam la ga. I kôndo a mi sha, i za a mi sha ikum i Aôndo u A doo nan ishima la. Aôndo na nan maraba saan saan. Ter u nan kaa a nan er: “Ka sha mi, we kpan u injaa, u jighjigh, u lu a mimi sha akaa a kpeghee a i we u sha ikey la yô; nahan Me ver u sha akaa kpishi. Zua a iember a Teru imôngo.” Mat. 25:21. Satan kera ngu a tahav sha a nan ga, gadia “Sha ishighe ki Ter yô, ku u uicighan Nav ka kwagh u injaa kpishi.” Pas. 116:15. Tsô m ungwa imo due Sha, lu kaan er: “Nger Mbakpenev mba ve kpe ken Ter yô, hii hegen je zan zan, a saan ve iyol; een, kape Jijingi A kaa la; sha u ma ve mem sha ityom ve i sha mnenge, gadia aeren a ve nga zan a ve ityô,” (Mpase 14:13).

Anngôm Aôndo A wase u, er u na ishima you sha ikey Na, gadia A kaa er: “Wan Wam u nomso man wan Wam u kwase nam ishima you.” Una sôr ishima you ia hingir i he man i wang man Una na u mlu u jighilii kpa. De rumun wer ishima you i hemen we u dondon asaren a i a bo la ga. “Gadia or u nan suur sha ishima i nan iyol i nan yô, ka ibumeor je,” (Anza. 28:26). Or u nan zenden jighilii yô, a yima nan. Undu asorabo a ou man suur sha perapera u Yesu Kristu. Gadia “injar i isholibo yô, ka ku je, kpa iwua i Aôndo yô, ka uma u tsôron ken Kristu Yesu, Ter wase,” (Rom. 6:23). We u u we iyol you sha ikey i Aôndo ne, kusu mkaanem Nam sha jighjigh u nan man dooshima u a lu ken Kristu Yesu la. “Gadia m fa Un u m ne Un jighjigh la, man shi m fa keng je, mer, ngu a agee a Una kura kwagh u injaa u m ne Un ne, zan zan a ar sha iyange la je,” (Tim. 1:12). Maa nen ayol a en sha jighjigh u nan man eren nen msen ken Icighan Jijingi man kuran nen ayol a en ken dooshima u Aôndo man veren nen ashe sha Yesu, Orhiin man Orkuren u jighjigh wase u nan; gayô ngu van fefa je, Un u A lu Tor u utor cii la.

“Hegen yô, ka Un u A lu a agee a Una kuran ne sha gbev mbu nôngon, Una ver ne ne lu a acôghor a wan iyol ga, sha

ishigh k1 tegem Na a iember 1 hemban la, Aōndo u mtswen,
Oryiman wase u A yem se sha Yesu Kristu Ter wase u A kom u
a na Un iengem man shagba man agee man tahav, hii er
ayange lu a lu ga je, man hegen kpa, zan zan gbem sha won.
Amen,” (Yuda 24,25).

M nenge a tar, tugh mbu il Ken u ga,
Pe ya u Ter a lu keghen se la;
Ka sha jighjigh u nan ken shima;
Ma kwaghbo una nyōr ken u ga.

Ka sha tar u Ter la,
Man se ember sha 'shigh Nagh gbem ye.

Copyright ANGP

ALL NATIONS GOSPEL PUBLISHERS
P.O. Box 2191, PRETORIA, 0001, R.S.A.
(A Gospel Literature Mission financed by donations)
(Reg. No. 1961/001798/08)

COPYRIGHT
ISBN 0 908367 84 8

A SPECIAL WORD FROM ANGP
UN MONDE SPÉCIAL DE L'ANGP
UMA PALAVRA ESPECIAL DA ANGP

This booklet "The Heart of Man" is available in over 538 languages and dialects spoken throughout the world (Africa, Asia, The Far East, South America, Europe, etc.) Our Heart Book is now also available on cell phones, tablets, etc from www.angp-hb.co.za or as an APP "Heart of Man" on Android phones.

Le livre du "Coeur de l'homme" peut être obtenu en plus de 538 langues et dialectes parlés dans le monde entier, à savoir: Afrique, Amérique, Asie, Extrême Orient, Europe. Notre Livre du Coeur est maintenant aussi disponible sur votre Téléphone cellulaire, plaques, etc. de www.angp-hb.co.za ou comme une Application "Heart of Man" sur téléphones Android.

Este livro "O Coracao do Homem" é obtido em mais de 538 linguas e dialectos falados em todo o mundo, a saber: (Africa, Asia, America do Sul, Extremo Oriente, Europa, etc). O nosso Livro O Coração do Homem também está agora disponível em telefone celular, tablets, etc. de www.angp-hb.co.za ou como um aplicativo "Heart of Man" nos telefones celulares Android.



The 10 heart pictures contained in this booklet are also available in the form of large coloured picture charts (86 x 61cm) bound together in a set of 10 pictures. These "Heart Charts" can be obtained with European or African features and are particularly suitable to be used in conjunction with the Heart Book for class-teaching, open air evangelization etc. Kindly contact us to ascertain the latest subsidized price of this chart.

Les 10 images du coeur qui figurent dans ce livre peuvent être obtenues en tableaux de couleur, format 86 x 61 cm, avec des physionomies européennes ou africaines. Ils peuvent être utilisés en même temps que le livre du coeur pour des classes bibliques, a

l'ecole du dimanche ou lors de reunions de plein air. Soyez aimable de nous contacter pour assurer les derniers prix en cours du tableau.

As 10 imagens do coracao, contidas neste livro podem ser obtidas num conjunto de 10 imagens em colorido no tamanho de (86 x 61 cm). Estes "Cartazes do Coracao podem ser obtidos com caracterfsticas Europeias e Africanas e podem ser usados em conjuncao com o mesmo livro em classes de ensino biblico, evangelizacao ou ao ar livre. Agradecemos que nos contacta- se para confirmacao do ultimo preco dos cartazes.



Kindly write to us if you are able to assist us with further translations of our free Gospel literature, informing us of the language into which you could translate this Gospel literature. Your assistance would be appreciated.

If you have found salvation in Christ, or have been otherwise blessed through our Gospel literature, please let us know. We would like to thank God with you, and remember you further in our prayers.

Nous vous invitons a nous contacter pour faire des arrangements concernant de nouvelles traductions de notre litterature, nous informant de la langue dans laquelle vous pouvez traduire cette litterature evangelique. Votre aide sera beaucoup appreciee.

Si vous avez trouve le salut en Christ ou si vous avez ete beni par notre litterature, nous vous prions de nous le faire savoir. Nous aimerions remercier Dieu avec vous et prier pour vous.

Nos vos convidamos a nos contactar, afim de fazer qualquer arranjo concernente a novas traducoes de nossa literatura em outras lnguas. Vossa assistencia sera muito apreciavel.

Se tem encontrado a salvacao em Cristo, ou se tem sido abençoado por intermedio da nossa literatura evangelica, faca o favor de nos

informar. Pois nos gostaríamos de agradecer a Deus juntamente convosco, e lembra-lo sempre em nossas oracoes.



For free Gospel literature, books and tracts in over 538 languages, write to:

Pour obtenir gratuitement de la litterature evangelique, des livres et des traites en plus de 538 langues, ecrivez a:

Para obter gratufamente a literatura evangelica, livros e folhetos em mais de 538 lnguas diferentes escreva para:

E-MAIL: info@angp-hb.co.za
info@angp.co.za

ALL NATIONS GOSPEL PUBLISHERS

P.O. Box 2191

PRETORIA

0001

R.S.A.

A Gospel Literature Mission financed by donations
Une Mission de litterature evangelique financee de dons
Missao de literatura Evanqelica financiada por donativos

(Reg. No. 1961/001798/08)